

गीत

भैरवी

माता मां निमाणी, अमां मां अयाणी
शरणि पवां थी, शरणि पवां थी
शरणि पवां थी ।

सती सत्याणी तूँ ई शीलमणि राणी
मां आहियां अयाणी, तूँ सभु थी ज़ाणी
तुंहिजे अगियां माई

पल—पल निमां थी, पल—पल निमां थी
पल—पल निमां थी ॥

श्रीराम प्राण प्यारी तूँ श्री जानकी राणी
माता सीआ तूँ जग जी धयाणी
मुख साँ चवां थी, मुख साँ चवाँ थी
कुछ न चवाँ थी ।

महिषी सब्राझी श्री मैथिलि माई
सिकिड़ी मंगा थी सदाँ सुखदाई
जन्म जन्म में अमीं पदड़ा पसाई
श्रीखण्ड दासी रासि में रसाई
रासि में रसाई रासि में रसाई
रासि में रसाई ॥

कृपा निधान साहिब मिठिड़ा फरिमाइनि था—बोलिणां
सत् श्रीहरि वाहगुरु !

कृपा निधान साहिब मिठिड़ा एकान्त अनुराग में मग्न
थी, श्री स्वामिनि महाराणीअ जे चरण कमलनि जी हाजुरी अ
में जिएं नंढिड़ी ब्रारिड़ी पहिंजी मिठी माता खे रीझाईदी आ
तियें ब्रारिड़ी जे रूप में सोनिड़ा नूपरिड़ा पहिरियल, सुन्दरु साई
सारी ओढियल, कननि में सन्दरु झुमक, प्रेम उमंग में मस्तानु
थी मधुरु नृत्यु बि करिनि था ऐं हथिड़ा जोड़े मिठो गीतिड़ो
बि गाईनि था । मिठी अमां जान ! मां तवहां जी निमाणी
ब्रारिड़ी आहियां । मूं अमां तवहां खे ई समुझो ऐं सदियो आहे ।
मुंहिजी सभु आसिरो तवहां आहियो । जीए बिना खंभनि जे
पंखीअ जो आसिरो माता आहे । तीए मुंहिजो आसिरो तवहां
आहियो । बियो को बि माता, पिता, सजणु सुहृदु पहिंजो नज़र
न थो अचे । धन पदार्थ बुद्धि बलु परिवार कहिंजो बि मूंखे बलु
ऐं माणु कोन्हें । मां छाते माणों कयां ? मिठी अमां ! मां तवहां
जी निमाणीं नियांणी आहियां । मां तवहां जी अबोझ अयाणीं
अज़ाणि बच्ची आहियां । पहिंजी अमां खे कींअ रीझायां ?

कींअ प्रसनु कयां ? हेदी वदी अमां जो मूखे मिली आहे ।
 उन्हनि जे चरण कमलनि जे वेझो विहण लाइ कहिड़ा गुण
 खपनि इहा मुंखे खबर कान आहे । इन्हींअ करे अमां !
 मां हाणे तवहां जे चरणनि जी शरणि आहियां । शरणि आहियां
 (ट्रे दफा चई साहिब मिठिड़ा पहिंजी भाव जी दृढ़ता था
 देखारीनि)

मिठी स्वामिनि अमां ! तवहां जी महिमा वदी आहे ।
 तवहां सभिनी सतियुनि जा सरिताज आहियो । तवहां जे
 सत प्रताप जे छाया मां सभु सतियूं थ्यूं आहिनि । तदहीं भी
 तवहीं घणों शील सां भरपूर आहियो ।

पहिंजे पतिव्रत जे उचता जो तवहां खे गर्वु कोन्हें ।
 सभिनी शीलवन्तियुनि जे सिर जी मुकुट मणि आहियो ।
 सती अनुसूया पतिव्रत धर्म जी जदहिं शिक्षा दिनी, तोड़े उहा
 श्रीजू महाराजनि जे स्वामी सनेह जे अगियों बाराणी बोली
 हुई । तदहिं बि स्वामिनि महाराणी अहिड़ी श्रद्धा सां .बुधनि
 था जीऐं सेवकु सतिगुर जी शिक्षा .बुधन्दो आहे । शीलनिधि
 स्वामिनि पहिंजी अनन्त ऊंचाई, पवित्र विद्या ऐं पतिव्रत धर्म
 जी कुछ बि झलक नथा देखारीनि । अमड़ि कौशल्यादेवी श्रीजू
 अ जे सचे सनेह खे ज़ाणे थी तबि बचनि खे शिक्षा द्रियणु
 वदनि जो फर्जु आहे ।

गुणनिधान बचनि खे बि उहे वचन घणो मिठा लगंदा
 आहिनि । अमड़ि चयो बच्चिड़ी वैदेही ! तूं हींअर त उमंग में
 बन वज्रणलाइ तियारु थी आहीं । पर बन जा कष्ट दिसी मतां
 मनु मांदो थियेई । मुंहिजे राघव बाल खे दोरापो न दिजाइ ।
 इहे वचन .बुधी बि मिठी स्वामिनि वदे आदुरु सां चयो,

मातेश्वरी ! असां तव्हांजे सुन्दर उपदेश खे सिर अखियुनि
सां पालींदासीं । तव्हांजे जीवन आधार बाल खे दोरापो न
दींदासीं । इहो विश्वासु कयो । मिठी स्वामिनि अमडि । हिकु
त तव्हीं सतियुनि जा सिरताज बियो तव्हां जो पिता राजर्षि
जनकु महाराजु । जहिंजे समान पुरुषु अजां ताई कोन थ्यो
आहे । तव्हां जो सहुरो सूरज कुल जो सूरजु । प्राणनाथ रघुवंश
मणि । अहिड़ी भाग्य शालिनी महाराणी अमां वरी अनन्त
शीलनिधि, तवहां खे कहिंजी कसाई नजर ई न अचे ।

इन्हीअ करे मां बि घर में समाइजी वेंदसि । मां अयाणी
आहियां । मूं कदहिं प्रेम रस जे रस्ते में पेरु न पातो आहे ।
मुंहिजी दिलिड़ी तवहां जे चरण कमलनि में चम्बुड़ी पई आहे ।
मिठी अमडि मां अयाणी आहियां । वदियूं आशाऊं कयूं अथमि ।
जो तवहां जे चरण कमल दूलह सां पहिंजी दिलिड़ी दुलहनि
कई अथमि । पर अमीं तवहां सभु हालु जाणों था त इहा गाल्ह
लाद मां कई अथमि न मान सां । मुंहिजी हलति बराबर
अयाणनि वारी आहे पर प्यार जे उमंग में कई अथमि । तवहां
प्यार जी गाल्ह ते नाराजु न थींदा आहियो कृपा करे मुंहिजी
वेन्ती स्वीकारु कयो । मिठी अमां ! मां तवहां जे अगियां मिठी
मातेश्वरी ! तवहां जे चरण कमलनि में मां पल पल में निमां
थी क्षण क्षण में वन्दना थी करियां । क्षण क्षण में आशीश थी
दियां । स्वामिनी अमां तवहां जी सदां जै हुजे ।

मुंहिजो निमणुं बि तवहां जी आशीश दियण लाइ आहे ।
साहिब मिठिड़ा पहिंजे दिल जे साहिब, हृदय जे ईश्वर, मिठे
भगुवान जा मंगल मनाईनि था । (हिकु वदो भगुवान ईश्वरता
बियो मिठो भगुवान मधुरता) वदो भगुवान श्रीरामचन्द्र ।

मिठो भगुवानु श्रीस्वामिनी आहे । वदे भगुवान मां सभु गाल्हियूं
थींदियूं आहिनि पर मिठे भगुवान मां रुगो मधुर आनन्दु ऐं
मधुर कृपाऊं थींदियूं । महाराज मिठिड़नि में प्रीति, नीति,
मर्यादा, वैरागु, ज्ञान, ऐंश्वर्य, अनुरागु, सभु आहिनि, पर
मिठी स्वामिनि में रुगी मधुरता, प्रेम ऐं कृपा वात्सलता
भरपूर आहे ।

“सहज सुभाउ कहूं स्वामिनि किशोरी जू को, मृदुता,
दयालुता, उदारता की राशि हैं” सहज वर्ताव में बि अहिड़ो
सुभाउ अथनि पर जे कृपा करण ते सम्भरी विहनि पोइ त
उन कृपा जो आरु पारु ई न आहे । दयालुता जी निधि आहिनि
राक्षसियुनि ते, दुष्ट दशानन ते बि दया थी अचेनि । इहो आ
सहज दया जो सुभाउ । मृदुता इहां आहे जो कदहिं भुलन्दे
बि कावड़ि न कयाऊं । हर हाल में मधुर भाषी । गुरु साहिब
बि चवनि था—

“मिठ बोला जी सज़ण साहिब मोरा ।
हौं सम्भल थकी, ओहु कदे न बोले कौड़ा ॥”

अहिड़े मधुर स्वामीअ जे चरणनि में, साहिब मिठिड़ा
मधुर प्रार्थना था करनि ओ मुंहिजी शीलमणि राणी अमां !
मां क्षण क्षण में चरण कमलनि में निमां थी । निमणु टिनि
नमूननि जो आहे, हिकु अपराध जे भव खां, हिकु स्वार्थ वसि,
हिकु गुणनि ते वसि थी रीझी, बलिहारु थियणु । साहिब
मिठिड़नि जो निमणु पोयों आहे । चवनि था अई हाय ! हाय !
अहिड़नि मिठनि गुणनि वारी, सच्चे शील सरलता जी मूरति ?
दासी वत्सल, ? कृपा सरूप श्रीस्वामिनी अमां जे चरण रजिड़ी
अ में मुंहिजो हींअड़ो हर हर झुके थो ।

मिठी स्वामिनि महाराणी तवहां श्री रामचन्द्र साई
 अ जे प्राणनि जा प्यारा आहियो । सर्वेश्वरी अमां ! तवहां सारे
 जग जा साहिब आहियो । सभु शक्तियूं तवहां जे चरण कमलनि
 जे रज कण मां प्रगटु थियनि थियूं । जेके संसार जो सिरजणु,
 पालणु संघारु कनि थियूं । तवहीं महाराज रामचन्द्र खे बि
 हलाइण वारा आहियो । छोट शक्तिमान खे शक्ति ई थी हलाए ।
 जीए मशीन खे पावरु हलाईदो आहे । तवहां प्रीतम जी ज्योतिर्मय
 पावर शक्ति आहियो । प्राणनि खां वधीक प्रिय आत्मा
 आहे । उन आत्मा खे सरसु करण वारी मिठी स्वामिणि
 महाराणी आहे । हूंअ आत्मा नीरसु आहे उन में रसु मिठी
 स्वामिनि आहे, गुलु श्रीरामु, सुगन्धि श्रीस्वामिनी । मिसिरी
 श्रीरामु, मेठाजु श्रीस्वामिनी । खीरु श्रीरामु त स्वादु श्री
 स्वामिनी । चन्द्रमां श्रीरामु त निर्मलु चांदनी श्रीस्वामिनी ।
 हे श्रीरामचन्द्र प्यारे जी प्राण वल्लभा जी जै हुजे । चवण में
 त श्री अयोध्या राज जी मिठी महाराणी आहियो पर पृथ्वी,
 आकाश, अनन्त, ब्रह्मन्ड सभिनी जा मिठा मालिक तवहीं
 आहियो । गिरिजा बाग में उस्तति करण ते श्री पार्वती अमडि
 चयो त ओ मुंहिजी अलबेली स्वामिनी ! तवहां असीं सभिनीं
 देवियुनि जा आराध्य ईश्वर आहियो ऐं मालिक आहियो पर
 असां जो मानु वधाइण ऐं संसार में पूजाइण लाइ, इहा लीला
 था करियो, हे स्वामिनि ।

सती गुर रूपु स्वामिनि ! श्रीपार्वती, श्रीलक्ष्मी, श्री
 सावित्री आदि देवियूं, सभेई सत् धर्म ऐं पतिव्रत पालण जी
 उत्तमु शिक्षा नितु तवहां वटि सिखण थियूं अचनि । श्रीअयोध्या
 जे राजमहल में रोजु शाम जो बट्रे घड़ियूं कृपानिधान श्रीजू

महाराज अवध निवासी देवियुनि खे पतिव्रत जूं पवित्र शिक्षाऊं
 दियनि । उन समय सभु देव अंगिनाऊं बि मनुष्य रूप धारणु
 करे चातकियुनि वांगुरु श्रीस्वामिनि महाराणीअ जे वचन
 रूपु स्वांति अमृत जो पानु करे गद् गद् थियूं थियनि । श्री
 कौशल्यादि माताऊं बि, कद्हिं—कद्हिं लिकी लिकी उहो अमृतु पानु
 करे, पहिंजे अनूपम सौभाग्य खे साराहीनि थियूं । वरी
 कद्हिं सुन्दरु भरथ भरियल चित्रकारियूं, सुन्दरु कलाजू रचनाऊं
 अचे माताउनि खे देखारीनि । माताऊं दिसी प्रसन्न थी, उहे
 सब्राझा हथिड़ा चुमीं सनेहु मगनु चित सां आलंगनु करे —
 चवनि बचिड़ी श्रीजू चिरुजीउ,

किशोरी तू नित लगत नई हैं ।

धन्य भूमि मिथिला मनहरणीं,

जहं तू प्रगट भई है ॥

अमृत घड़ी वह कौन जो,

विधि कलम लई है ॥

धन्य भयो मेरो राम लाल,

तुव दर्शन भए विश्व विजयी है ॥

जद्हिं सांई मिठइनि इन रीति श्रीजू महाराजनि जी
 मधुर स्तुति कई तद्हिं मधुर मुस्कान सां, मिठी स्वामिनि
 चयो बरिड़ी ! दाढ़ी घण गाल्हाई थी पई आहीं, ? कहिड़े
 मुखिड़े सां थी एदियूं डिघियूं गाल्हियूं करीं साहिब मिठइनि
 चयो त हाणे निमाणे मुख सां थी चवां । प्यारे सतिगुर जी
 कृपा सां, गुरुमुखि थी थी चवां । तद्हिं वरी बि स्वामिनि

मिठी कावड़ि मां निहारियो । तदहिं साहिबनि चयो अमां
जान ! मां कुछु नथीं चवां । वरी चयाऊं त स्वामिनी अमड़ि
तवहां जी अपारु कीर्ति आहे । इन हिसाब सां त मां कुछु बि
नथी चवां । चडो भला जे मुंहिजे सबाझे साहिब खे पहिंजी
कीर्ती न थी वणे त मां कुछु नथी चवां । अनन्त कीर्ति रूपु
समुद्र जी हिक बूंद न थी चई सघां अमड़ि—

“जो कोऊं कोटि कल्प लागि जीवे,
रसना कोटिक पावे ।”

तो भी स्वामिनि तव सुजस माधुरी,
इक कनिका कहन न आवे ॥”

मिठा साहिब ! मां छा चई सिघन्दसि सचु पचु त मां
कुछु नथी चवां । तदहिं श्री जू महाराज प्रसन्नता भरी दृष्टि
सां बालिड़ी रूपु साईं अ द्राहुं निहारियो कृपा कटाक्ष जी
अमृत वर्षा में भिजी रसनिधि राजकुमारी श्रीखडिड़ी वेझिड़ो
अची श्री स्वामिनि अमड़ि जा पद पदमिड़ा गोद में करे छाती
अ सां लाए गोदड़िड़ा झुकाए, कंधिड़ो मथे करे निमाणनि नेणनि
सां कृपा अमृत जो पानु कयाऊं । ऐं गद् गद् कण्ठ सां चवण
लगा ।

महिषी सभागी अमां ! पहिंजी अनन्त महिमा जी राशि खे
पहिंजे हृदय मन्दिर में सम्भाले रखण वारा गम्भीर साहिबि !
कदहिं बि उहा महिमा बाहिरि उछल न थी खाए । अपारु
महिमा हूंदे बि पूर्ण मर्यादा में हलणु पहिंजे धर्म व्रत में सावधानु
रहणु । वदनि जो शीलु अदबु यथायोगु वर्ताव करणु ।

चित्रकूट में अनन्त रूप धारे सभिनी ससुनि जी सेवा कयाऊं
 ऐद्री महिमा हूंदे बि सबाझा । अनन्त बल हूंदे बि निमाणां
 ऐं निबल । पाण वद्री साहिबीअ जा मालिक थी बि सभिनी
 खां आशीश वठण लाइ लीलाईनि था । गंगादेवी सती अनुसूया
 लेपा मुद्रा आदि देवियुनि खे वेन्ती था करनि त मातेश्वरी !
 कृपा करियो त मुंहिजो स्वामी सुखी रहे । इहो सबाझो मधुर
 स्वभाव दिसी, साईं मिठनि जी दिल झुरी पई आहे । ऐदो
 मालिकु वरी एद्री निमाणाइप । जिएं सुग्रीव जे अगियां श्री
 रामचन्द्र साईंअ खे निमाणा वचन चवन्दो दिसी, लखण लाल
 जो हृदयु अधीरु थो थिए, तिएं श्रीस्वामिनि जी हृद खां घणीं
 निमाणाइप दिसी साईं मिठइनि जी दिलिड़ी बि रुए थी ।
 मिथिला देश खां आयल अमां ! मिथिलाधिप महाराज जी
 कन्या ! मां सदां तवहां खे सुखइनि दियण वारी सिकिड़ी सच्चे
 ईश्वरता, गुण, शक्ति याद न आहे अहिडे मिठे साहिब खे सुख
 दियां । बस, इहाई जीय खे झोरी लगल आहे । अमां !

मुंहिजो इहो ई हिकिड़ो अर्जु आहे त जिते किथे बि
 मुंहिजो जन्मु पहिंजे कर्मानुसार थिए उते उते पहिंजे चरणनि
 गुलइनि जो मूं खे दर्शनु कराइजो ।

ओ मुंहिजी किरोड़ अमृत खां मिठी अमां ! मां पहिंजो
 सर्वस्वु तवहां जे चरण गुलइनि खे ई ज़ातो आहे । हिननि
 अखिड़ियुनि सां ई जिते किथे उहे दिसां पलु बि परे न थियां
 पद पदम् गरीबिनिवाज़ खां । प्रीतम चरणनि सां मिली रहां मां तवहां
 जी चन्दनि बारिड़ी आहियां जीएं चन्दनु ठण्डक
 ऐं सुगन्ध बई दींदो आहे तीऐं मां बि आशीश देई ठण्डक
 पहुंचाईदसि ऐं कीरति गाए सुगन्ध फैलाईदसि । तवहां जी

गरीबि श्री खण्डिदासी आहे । उन खे पहिंजी रासि याने युगल
जे मधुरु विलास रस रासि में रसायो । उन विहार आनन्द
खां मूं खे परे न कजो अर्थात् मुंखा को संकोच न कजो । तवहां
युगल धणी रस भरिया कलोल कयो, मिठी विरूंह कयो, जल
केल कयो, बाग बहार कयो । इन मिठियुनि लीलउनि में बि
मुंखे परे न कजो अर्थात् मुंखा को संकोच न कजो । तवहां
युगल धणीं रस भरिया कलोल कयो । तवहां जो मधुर नामु
ससे अखर ते आहे मुंहिजे नाम में बि ससो आहे हिकिड़ियाई
रासि आहे तहिं करे शल हर कंहि गाल्ह में अनुकूल थ्यां ।

नंढिड़ी बालिड़ीअ जे रूप में साई मिठनि खे मिठियूं
गाल्हियूं कन्दो दिसी मिठी स्वामिनि प्यार भरियो हथिड़ो
रखियो । साई मिठिड़ा अनन्त आनन्द में मगनु थी आरती
उतारे, मिठा भोजन खाराईनि था ।

बोल्यो मिठिड़े बाबल साई अ जी सदाई जै ।

पार्थिव प्रसन्न थी करे, मन वराए वाग ।

सिय देवी सुहाग, ढटु मिड़ियोई ढकियो ॥

मिठलि मैथिलि मोटु, ऐबदार अधीनि दे ।

मन घुरन्दड़ा घोट, सिरखण्डि जा सुहाग धणी ॥

हे शारदा भगवती !

अमीं श्री जानकी भोरड़ीय जे सची सिक

जे गप में, गरीबि श्रीखण्डि जी वाणी

फासी पवे ।

निर्विघ्न सनेह जो दानु दियो ॥